



West Navigator skal í russiskan sjógv - um hann sleppur. Mynd: Seadrill

Buldraligt hjá West Hercules-eigarunum

Jógvan Hugo Gardar

18.09.2014 - 17:59

Oljan.fo

Norska felagið Seadrill, ið millum annað eigur boripallin West Hercules, sum liggur á Skálafjørðinum, er komin í trupulleikar. Høvuðsorsøkin er kreppan millum vesturheimin og Russland. Harafturat kemur at tað henda broytingar í Noregi sum gera at fyrítøkan má leita sær aðrastaðni eftir arbeiði til pallarnar.

Í summar skrivaði Seadrill undir tað størstu avtaluna nakrantíð hjá felagnum. Avtalan er við russiska felagið Rosneft, og tryggjar arbeiði bæði til starvsfólk og boripallar í russiskum sjógv.

Nú er trupulleikin at avtalan sum er gjørd við Rosneft kann vera brot á tiltøkini sum ES, USA og Noreg hava sett í verk móti Russlandi í samband við kreppuna í Ukraina.

Í samræðu við Dagens Næringsliv sigur fíggjarstjórinn í Seadrill, Rune Magnus Lundetræ, at stöðan er sera trupul, tí samstundis sum felagið hefur skrivað undir stærstu avtaluna í sögu felagsins, so koma handilstultøkini móti Ruslandi og gera at Seadrill kanska má siga avtaluna frá sær.

Avtalan við russiska orkufelagið umfatar millum annað at North Atlantic Drilling, ið er ein partur av Seadrill, skal keypa heilar 150 riggar (boripallar og boriskip) frá Rosneft. Samstundis skal Rosneft keypa uppgávur frá North Atlantic Drilling komandi fimm árinum.

Mikhail Krutikhin, ið er greinari hjá RusEnergy, sigur við Dagens Næringsliv, at øll altjóða orkufeløg nú bíða eftir at fáa avgreitt hvussu handilstiltøkini skulu tulkast.

- Tað sum er tann stóri spurningurin er um tiltøkini umfata avtalur sum eru undirskrivaðar áðrenn 1. august ella ikki. Ein annar spurningur er um altjóða feløg kunnu selja útrgerð til russisk feløg umvegis til dømis Kina, sigur hann.

Hjá Seadrill er eisini ein annar spurningur sum kann gera at avtalan við Rosneft kann koma í vanda. Rað er at fyrítøkan er skrásett á keypsskálanum í New York. Amerikanskir myndugleikar siga at tiltøkini móti Ruslandi eisini umfata feløg á keypsskálanum. Hesum ivast fíggjarstjórinn í Seadrill kann umfata teir, tí fyrítøkan ikki er amerikansk.

Samstundis sum kreppan í Ukraina ger sítt til at Seadrill hefur nógv at hugsa um, so er stöðan á norska landgrunninum eitt eymt evni fyri Seadrill. West Hercules skal til Kanada, úr norskum sjógvi, og tað merkir at eini 250 starvsfólk missa arbeiði. Í samband við avtaluna við Rosneft, so skal West Navigator flytast úr norskum í russiskan sjógv, og tá missa eisini nógv arbeiði.